



QORTI TAL-MAGISTRATI (MALTA) ĠUDIKATURA KRIMINALI

MAGISTRAT
DR. JOSEPH GATT LL.D.

Udjenza ta' nhar il-Ħamis, 19 ta' Settembru 2024

Każ Nru: 27/22

Il-Pulizija
(Spettur Colin Sheldon)

vs

Neville Arpa (K.I. 642882M)

Il-Qorti;

Rat l-akkuża miġjuba fil-konfront ta' Neville Arpa, mwieled fit-22 ta' Novembru, 1982 Pieta', iben Louis u Mary xebba Borg Bonaci, detentur tal-Karta tal-Identità nru 642882M u residenti 58, Madliena View, Flat 1, Triq il-Lampara, Bahar ic-Caghaq, L/O Naxxar u ċioé:

Akkużat talli b' diversi atti, ukoll jekk fi żminijiet differenti, li jiksru l-istess dispożizzjoni tal-ligi, u jkunu gew maghmula b' rizzoluzzjoni wahda, dawn l-atti jitqiesu bhala reat wiehed, imsejjah reat kontinwat:

Fil-kwalita' tieghu ta' Direttur jew Segretarju jew Rapprezentant Legali jew Manager, tal-Kumpanija NSI Ltd (C-76809) bl-indirizz registrat 58, Madliena View, Flat 1, Triq il-Lampara, Bahar ic-Caghaq u/jew bhala persuna li kien inkarigat mill-istess Kumpanija sabiex jamministra l-kirja.

- 1. Bhala sid il-kera jew amministratur tal-fond 17, Flat 3, Triq Karm Galea, Sliema nhar is-17 ta' Mejju 2021 u fil-gimghat u x-xhur precedenti, bi ksur tal-ligijiet u regolamenti applikabbli, naqas li jirregistra l-kirja tal-imsemmi fond lil Cristina Ehlhardt detentrici tal-karta ta' residenza 62474A, lil Martin Bashev detentur tal-karta ta' residenza 263005A u lil Mikaela Gancheva Filipova detentrici tal-karta ta' residenza 61395A mal-Awtorita' tad-Djar.*

Rat id-digriet ta' tagħha tal-5 ta' April 2023¹.

Rat dak li seħħ fis-seduta tal-21 ta' Ġunju 2023² fejn l-akkużat eċepixxa il-preġudizzjali tan-*ne bis in idem* taħt l-artikolu 52 tal-Kapitolu 9 tal-Ligijiet ta' Malta, l-artikolu 39(9) tal-Kostituzzjoni ta' Malta u r-raba' (4) artikolu tas-seba' (7) Protokoll tal-Konvenzjoni Ewropeja kif reża applikabbli bil-Kapitolu 319 tal-Ligijiet ta' Malta. Dakinhar ġie dikjarat u miftiehem li għandha tiġi deċiża din l-eċċezzjoni qabel is-smiġħ u deċiżjoni eventwali fil-mertu.

Semgħet ix-xhieda ta' Claudia Diacono, Martin Bashiv, Christina Elhart, Michela Ganjeva Philipova u Mario Magro bhala rapprezentant tal-Awtorità tad-Djar, lkoll mwettqa fis-seduta fis-seduta tal-21 ta' Ġunju 2023.

¹ A fol 7 tal-proċess.

² A fol 8 tal-proċess.

Semgħet ix-xhieda ta' Stephania Calafato Testa, kif ukoll it-trattazzjoni finali dwar l-eċċezzjoni mressqa³. Dakinhar il-kawża tħalliet għad-deċiżjoni fuq l-istess difiża⁴.

Rat dak li seħħ fis-seduta tas-27 ta' Ġunju 2024⁵, fejn is-sentenza ma setgħetx tingħata għaliex l-imputat ma deherx. Dakinhar, wara li l-Qorti sabet lill-imputat hati ta' disprezz, l-kawża kellha terġa tigi differita għas-sentenza għal-lum.

Rat l-atti proċesswali kollha.

Ikkunsidrat

1) Fatti u provi

Illi din il-kawża tikkonċerna n-nuqqas ta' registrazzjoni ta' skrittura ta' kera skond dak li jrid il-Kapitolu 604 tal-Liġijiet ta' Malta.

Illi f'dawn il-proċeduri xehdet Claudia Diacono, bħala rappreżentant tal-Malta Business Registry⁶. Hawnhekk ressqet dokumenti relattivi għas-soċjetà' NSI Limited (C76809) minn fejn jirriżulta li l-akkużat huwa direttur, azzjonist, rappreżentant legali u ġudizzjarju, kif ukoll segretarju tal-istess kumpannija mis-sena 2016 l'hawn.

³ Debitament registrata u traskritta u tibda a fol 146 tal-proċess.

⁴ Verbal relattiv jinsab a fol 111 tal-proċess.

⁵ A fol 159 tal-proċess.

⁶ Xhieda mogħtija fis-seduta tal-21 ta' Ġunju 2023 u tibda a fol 10 tal-proċess.

Illi xehed ukoll Martin Bashiv, l-allegat inkwilin⁷. Hawn jispjega u jikkonferma li kien daħal f'kuntratt ta' kirja mal-akkużat. Jgħid li l-problemi bdew fl-aħħar tal-allegata kirja meta ipprova (flimkien m'allegati inkwilini oħra) jiġbor lura d-depożitu mħallas. Ressaq kopja tal-kuntratt relattiv u kkonfermah. Jgħid li kien iħallas lill-aġent l-ammont ta' tmien mitt Ewro (€800) fix-xahar, bħala kirja.

Illi xehdet ukoll ċertu Christina Elhart⁸. Tispjega li hija kienet tikri minn għand l-akkużat, li għarrfet fl-awla. Tgħid li l-ħlas kien issir lill-aġent. Tikkonferma li l-problemi bdew meta ġew biex jitolqu minħabba d-depożitu għalkemm tgħid li l-akkużat irritorna l-flus.

Illi xehdet ukoll ċertu Michela Ganjeba Philipova⁹. Tgħid li hija u oħrajn kienu krew fond ġewwa Sliema iżda ma tiftakarx minn kien sid il-kera. Taf li fl-aħħar tal-kirja kien hemm kwistjoni dwar ir-radd lura tad-depożitu mħallas inizjalment. Kien minħabba f'hekk li sar kuntatt mal-Awtorità tad-Djar. Fl-aħħar sar kuntatt mal-akkużat u d-depożitu tħallas lura minnu.

Illi xehed ukoll Mario Magro, rappreżentant tal-Awtorità tad-Djar¹⁰. Jispjega li kienu rċevew korrisondenza elettronika minn waħda mill-allegati inkwilini fejn intbagħat il-kuntratt relattiv u nstab li dan ma kienx registrat. Jgħid li konsegwenza tan-nuqqas ta' registrazzjoni jfisser li ma tkunx tista' tinfetaħ kawża quddiem il-Panel t'Arbitraġġ (kostitwit bis-saħħa tal-Kapitolu 604 tal-Liġijiet ta' Malta) u kif ukoll problemi oħra ma Identity Malta. Ma jafx jgħid jekk kien hemm xi difett fil-kuntratt.

⁷ Xhieda mogħtija fis-seduta tal-21 ta' Ġunju 2023 u tibda a fol 81 tal-proċess.

⁸ Xhieda mogħtija fis-seduta tal-21 ta' Ġunju 2023 u tibda a fol 93 tal-proċess.

⁹ Xhieda mogħtija fis-seduta tal-21 ta' Ġunju 2023 u tibda a fol 99 tal-proċess.

¹⁰ Xhieda mogħtija fis-seduta tal-21 ta' Ġunju 2023 u tibda a fol 103 tal-proċess.

Illi finalment xehdet ukoll Stephania Calafato Testa, Assistent Registratur fil-Qrati Kriminali u Tribunali¹¹. Hija essenzjalment eżebiet kopja legali tal-atti fil-kawża fl-ismijiet **Il-Pulizija vs Neville Arpa**, mogħtija minn din il-Qorti diversament preseduta nhar il-25 ta' Mejju 2022. Tikkonferma wkoll li ma kienx ġie mressaq appell minn dik is-sentenza.

2) *Ne bis in idem*

Illi kif diġà ġie senjalat aktar fuq fir-rijepilogu tal-*iter processwali* ta' dan il-każ, din tal-lum hija deċiżjoni limitata għall-eċċezzjoni tan-*ne bis in idem* imqanqla mid-difiża. Naturalment, jekk din l-eċċezzjoni tinstab li hija meritevoli t'akkoljiment, dan il-proċediment jieqaf hawn.

Illi mill-ewwel għandu jingħad li din il-Qorti hija llum prekluzi milli tindaga b'xi mod, dwar kif giet deċiża l-ewwel sentenza minn din il-Qorti kif hemm preseduta¹². Ċertament, m'huwiex ir-rwol ta' din il-Qorti li terġa thawwar l-ingredjenti ta' dak il-proċess u tara jekk dik il-Qorti mxietx sew bil-fatt li sabet li l-akkużat kellu jiġi liberat minhabba n-nuqqas ta' kwalifika fiċ-ċitazzjoni li dan kien qiegħed jidher bħala rappreżentat ta' xi kumpannija¹³. Dik is-sentenza, debitament mressqa fl-atti ta' din il-kawża¹⁴, hija llum waħda finali u tikkostitwixxi ġudikat.

¹¹ Xhieda mogħtija fis-seduta tat-22 ta' Frar 2024 u tibda a fol 112 tal-proċess.

¹² Dik fl-ismijiet **Il-Pulizija vs Neville Arpa**, mogħtija minn din il-Qorti kif hemm preseduta nhar il-25 ta' Mejju 2022. Kopja tas-sentenza relattiva tinsab a foll 144 u 145 tal-proċess.

¹³ Għall-kompletezza però, issir referenza għas-sentenza fl-ismijiet **il-Pulizija vs Martin Pillow**, (App Krim Nru: 190/2011) mogħtija mill-Qorti tal-Appelli Kriminali (Sede Inferjuri) nhar it-18 ta' Novembru 2011.

¹⁴ Ara għal dak li jiswa dak raġunat u deċiż fis-sentenza fl-ismijiet **Il-Pulizija vs Eugenio Said**, mogħtija mill-Qorti tal-Appelli Kriminali (Sede Inferjuri) nhar it-28 ta' Mejju 2013.

Illi huma tlieta l-istrumenti legali li jagħtu haġġa lil dan il-prinċipju¹⁵. Għalkemm jeżistu xi sfumaturi bejnhom¹⁶, fil-verità lkoll jridu l-istess haġġa u cioè li persuna ma tiġix mixlija b'sett ta' proċeduri kriminali oħra wara li tkun għaddiet digà minn xi proċeduri tal-istess natura fuq l-istess fatt jew reat. L-aktar protezzjoni

¹⁵ L-artikolu 527 tal-Kapitolu 9 tal-Liġijiet ta' Malta li jgħid hekk: "*Wara sentenza li f'kawża tillibera imputat jew akkużat, dan ma jistax għall-istess fatt ikun sugġett għal kawża oħra.*" L-artikolu 39(9) tal-Kostituzzjoni ta' Malta li jgħid hekk: "*Ebda persuna li turi li tkun għaddiet proċeduri quddiem xi qorti kompetenti għal reat kriminali u jew tkun giet misjuba hatja jew liberata ma għandha terġa' tgħaddi proċeduri għal dak ir-reat jew għal xi reat kriminali iehor li għalih setgħat tiġi misjuba hatja fil-proċeduri għal dak ir-reat hliet wara ordni ta' qorti superjuri mogħti matul il-kors ta' appell jew proċeduri ta' revizjoni dwar id-dikjarazzjoni ta' htija jew liberazzjoni; u ebda persuna ma għandha tgħaddi proċeduri għal reat kriminali jekk turi li tkun hadet il-maħfra għal dak ir-reat: Izda ebda haġġa f'xi liġi ma għandha titqies li tkun inkonsistenti ma' jew bi ksur ta' dan is-subartikolu minhabba biss li tawtorizza xi qorti li tagħmel proċeduri kontra membru ta' korp dixxiplinat għal reat kriminali nonostanti kull proċeduri u dikjarazzjoni ta' htija jew liberazzjoni ta' dak il-membru skont il-liġi dixxiplinarja ta' dak il-korp, imma hekk illi kull qorti li tkun hekk tiġġudika dak il-membru u li hekk issibu hati għandha meta tikkundannah għal xi piena tieħu kont ta' kull piena mogħtija lilu skont dik il-liġi dixxiplinarja.*" Imbagħad l-artikolu 4 tas-Seba' Protokoll tal-Konvenzjoni Ewropea għad-Drittijiet u Libertajiet Fundamentali tal-Bniedem jgħid hekk: "*1. Hadd ma jista' jkun ipproċessat jew jerga' jiġi kkastigat għal darb'oħra fi proċedimenti kriminali taħt il-gurisdizzjoni tal-Istess Stat għal xi reat li dwaru jkun digà gie finalment liberat jew misjub hati skont il-liġi u l-proċedura penali ta' dak l-Istat. 2. Id-disposizzjonijiet tal-paragrafu preċedenti ma għandhomx iżommu milli l-każ jerga' jinsetaħ skont il-liġi u l-proċedura penali tal-Istat inwistjoni, jekk ikun hemm provi ta' xi fatti godda jew li jkunu għadhom kif ġew żvelati, jew inkella jekk ikun hemm xi vizzju fundamentali fil-proċedimenti ta' qabel, li jista' jkollhom effett fuq kif jiżvolgi l-każ. 3. Ebda deroga minn dan l-artikolu ma għandha ssir taħt l-artikolu 15 tal-Konvenzjoni.*"

¹⁶ Fis-sentenza fl-ismijiet **Il-Pulizija vs Alfred Fenech**, mogħtija mill-Qorti tal-Appelli Kriminali nhar is-26 ta' Ġunju 2014 gie ritenut hekk: "*Il-Qorti ezaminat id-differenzi sottili illi hemm bejn il-Kodici Kriminali u l-Kostituzzjoni ta' Malta. Filwaqt illi l-Kodici Kriminali jtkellem għall-istess fatt li jkun sugġett tal-kawża l-oħra, il-Kostituzzjoni ta' Malta titkellem dwar l-istess reati "li għalih setgħet tiġi misjuba hatja fil-proċeduri għal dak ir-reat ...". Il-Qorti tal-Appell Kriminali fil-kawża fuq imsemmija kontra George Azzopardi qalet, "L-Interpretazzjoni korretta li għandha tingħata din id-dicitura hi li persuna ma tistax tingieb il-Qorti twiegeb għal akkużi li dwarhom già għadda in gudikat jekk l-akkużi godda setghu jigu inkorporati, involuti jew alternattivi għall-ewwel akkuża." M'hemmx dubbju illi l-akkużi odjerni huma alternattivi għall-akkużi originali li tagħhom l-appellat kien digà misjub hati u l-istess provi illi ngabu f'dik il-kawża jistghu jingiebu f'din il-kawża sabiex il-Prosekuzzjoni jkollha success fil-kawża tagħha u dana huwa proprju l-argument illi ngab fil-kawża irrapportata mill-ewwel Qorti "Sua Maesta Il Re versus Agatha Mifsud u Carmelo Galea" (15.6.19.18) fejn intqal fost affarijiet oħra "The true test by which the question whether such a plea is a sufficient bar to any particular case may be tried, is whether the evidence to support the second indictment would have been sufficient to prove a legal conviction upon the first."* Issir referenza wkoll għal dak li gie deċiż fis-sentenza fl-ismijiet **Francis Vella vs l-Avukat Ġenerali**, (Appell Ċivili Numru. 9/2008/1) mogħtija mill-Qorti Kostituzzjonali nhar il-25 ta' Mejju 2020.

wiesgħa jidher li hija dik offruta mill-artikolu erbgħa (4) tas-Seba' (7) Protokoll tal-Konvenzjoni Ewropjea. L-awtur **William A. Schabas** dwar dan jgħid hekk: *“The right enshrined in article 4 of Protocol No. 7 applies not only to a second conviction for the same offence but even to a second prosecution. Indeed, it is violated by the initiation of proceedings and not just by their completion. Otherwise, it would not have been necessary to add the word “punished” to the word “tried” since this would be mere duplication. Article 4 of Protocol No. 7 applies even where the individual has merely been prosecuted in proceedings that have not resulted in a conviction. It applies even where the individual has merely been prosecuted in proceedings that have not resulted in a conviction. The right applies to a person who is convicted in the first proceeding and acquitted in the second, because he or she has been prosecuted a second time. In other words, it has three distinct guarantees, providing that no one shall be (i) liable to be tried, (ii) tried or (iii) punished for the same offence”*¹⁷. Tajjeb pero jingħad li anke l-elementi rakkjuża fl-artikolu 527 tal-Kapitolu 9 tal-Liġijiet ta' Malta għandhom jiġu moqrija u jingħataw ħajja fid-dawl ta' dak li jrid l-artikolu 39(9) tal-Kostituzzjoni ta' Malta. Għalkemm wieħed minnhom jitkellem dwar l-istess “fatt” u l-ieħor dwar l-istess “reat”, jiġi mfakkar li l-applikazzjoni tas-salvagwardji kostituzzjonali m'għandhomx jiġu applikati b'inqas qawwa¹⁸.

Illi tajjeb jingħad ukoll li din il-Qorti m'hijiex prekluzja milli tistharreg din il-materja billi tqis ukoll l-aspett Kostituzzjonali jew konvenzjonali hekk kif

¹⁷ Bran meħud minn **The European Convention on Human Rights – A Commentary** – Oxford University Press, 2017, a fol 1150.

¹⁸ Rilevanti hawnhekk huwa dak enenunċjat mill-Prim Awla tal-Qorti Ċivili fis-sentenza fl-ismijiet **Francis Vella vs L-Avukat Ġenerali**, (Rik Kost Nru:9/2008) mogħtija nhar id-29 ta' Settembru 2009 (u kkonfermata mill-Qorti Kostituzzjonali nhar il-25 ta' Mejju 2010) fejn gie mfakkar hekk: *“Illi din il-Qorti tifhem li jekk kemm-il darba t-tifsira mogħtija lill-artikolu 527 tal-Kodiċi Kriminali hija b'mod tali li żżomm milli persuna terġa' titressaq mixlija dwar fatt li dwaru kienet diġa' tressqet taħt proċedura li ntemmet b'sentenza li saret ġudikat, wieħed jistenna li t-tħaddim tar-regola miġjuba fl-artikolu 39(9) tal-Kostituzzjoni għandu jkun jgħodd iżjed biex iħares dak il-jedd. Fi kliem ieħor, il-garanziji kostituzzjonali ma jstgħux ikunu applikati b'xeħħa jew b'anqas qawwa meta mqabblin mal-garanziji li tagħti l-“liġi ordinarja” kif tinsab fil-Kodiċi Kriminali”*

jemerġu mil-ligijiet relattivi jew mill-ġurisprudenza stabbilita¹⁹ li jkunu ngħataw fuq dan is-sugġett minn qrati Kostituzzjonali²⁰. Mhumiex biss il-qrati ta' kompetenza kostituzzjonali jew konvenzjonali li għandhom l-obbligu li jinterpretaw u japplikaw ligijiet jew fatti fid-dawl tad-dispożizzjonijiet tal-Kostituzzjoni u tal-Konvenzjoni²¹. Terġa' u tgħid, huwa illum ben aċċettat li huwa doveruż li qorti f'sede penali tinvestiga din il-materja hi stess, anke fin-nuqqas ta' eċċezzjoni formali²².

Illi f'dawn il-proċeduri, irriżulta ċar li dawn it-tieni sett ta' proċeduri jirrelataw dwar l-istess akkuża, l-istess reat u l-istess fatti miġjuba kontra l-akkużat fl-ewwel proċeduri u ċioé in-nuqqas ta' reġistrazzjoni tal-kuntratt ta' kera tat-28 ta' April

¹⁹ Tkun qiegħda tonqos din il-Qorti jekk dwar dan ma tagħmilx referenza għas-segweni bran meħud mis-sentenza fl-ismijiet **Il-Pulizija vs Jean Pierre Borg**, (Rif Nru: 59/12) mogħtija mill-Prim Awla tal-Qorti Ċivili (Sede Kostituzzjonali) nhar il-25 ta' Ottubru 2016. Dik il-Qorti kienet qalet hekk: *"Illi l-Qorti qiegħda tgħid dan għaliex hija tħoss li fejn, quddiem Qorti li ma tkunx il-Prim Awla, titqajjem 'kwestjoni' ta' xejra kostituzzjonali jew konvenzjonali li bħalha tkun tqajmet qabel, u fejn dik il-'kwestjoni' tkun diġa' tqieset mill-oghla Qorti kompetenti u tat il-provvedimenti tagħha dwarha, ma jidhirx li jkun hemm għalfajn li Qorti oħra għandha tirreferi l-każ mill-ġdid lil din il-Qorti kull darba li tqum quddiemha kwestjoni bħal dik, sakemm il-'kwestjoni' ma tkunx tqanqal xi punt ġdid. Ikun xieraq li l-Qorti li quddiemha titqanqal il-'kwestjoni' tieħu qies tad-direzzjoni murija mill-Qorti ta' kompetenza kostituzzjonali dwar 'kwestjoni' bħal dik u timxi ma' dik id-direzzjoni indikata fil-każ li jkollha quddiemha. B'daqshekk, ma jfissirx li dik il-Qorti tkun qiegħda tarroga għaliha kompetenza li mhijiex tagħha, iżda biss li tkun qiegħda tapplika u tħaddem il-liġi fl-għarfien ta' punti li jkunu ġew stabbiliti mill-Qorti kompetenti. B'dan il-mod ukoll, jonqos it-tkattir fl-għadd ta' kawzi riferiti"*.

²⁰ Eżemplari hija s-sentenza fl-ismijiet **Il-Pulizija vs Matthew Gatt**, (Każ Nru: 90/2015) deċiża mill-Qorti tal-Maġistrati (Malta) bħala Qorti ta' Ġudikatura Kriminali nhar it-28 ta' April 2021 (mhux appellata). Issir referenza wkoll għas-sentenza fl-ismijiet **Il-Pulizija (Spettur Anthony Cassar) vs Ramon Mifsud Grech et.** (Każ Nru: 498/2012) mogħtija mill-Qorti tal-Maġistrati (Malta) bħala Qorti ta' Ġudikatura Kriminali nhar il-5 ta' Novembru 2012 (mhux appellata).

²¹ F'dan is-sens issir referenza għall-provvediment (propju fuq talba għal referenza) riċenti fl-ismijiet **Il-Perit u Arkitett Ċivili Anthony Galea vs Il-Perit André Pizzuto pro et noe**, (Rif Nru: 380/2011) mogħti mill-Qorti tal-Appell (Sede Superjuri) nhar il-21 ta' Frar 2023. Fuq l-istess binarju kienet ukoll is-sentenza fl-ismijiet **Margaret Camilleri et vs The Cargo Handling Co Ltd**, (Ċit Nru: 1560/1995/1) mogħtija mill-Qorti tal-Appell (Sede Inferjuri) nhar it-3 ta' Ottubru 2003.

²² F'dan is-sens, fost diversi, issir referenza għas-segweni deċiżjonijiet u ċioé **Il-Pulizija vs George Attard**, (App Nru: 299/2021) mogħtija mill-Qorti tal-Appelli Kriminali (Inferjuri) nhar it-28 ta' Marzu 2023 u **Il-Pulizija vs Anthony Gauci**, (Appell Kriminali Numru. 145/2002) mogħtija mill-Qorti tal-Appelli Kriminali (Inferjuri) nhar il-24 ta' Ottubru 2022.

2020²³. Fuq hekk, hemm qbil kemm mill-Prosekuzzjoni u d-difiza. Din il-Qorti wara li rat l-atti, jirrizultalha ċar li l-akkuża u l-fatti huma identiċi. Id-dibattitu m'huwiex fuq hekk.

Illi l-unika punt in kontestazzjoni huwa jekk il-fatt waħdu li Neville Arpa, f'dawn il-proċeduri, qiegħed jiġi indikata bħala akkużat fil-kwalità tiegħu ta' tiegħu ta' Direttur jew Segretarju jew Rappreżentant Legali jew Manager tal-kumpannija NSI Ltd, għandu jfisser li l-akkużat f'dawn il-proċeduri huwiex wieħed differenti mill-akkużat li wieġeb (u ġie liberat) għall-istess reat fl-ewwel proċeduri finalment deċiżi.

Illi għal din il-Qorti, il-fatt waħdu li l-akkużat qiegħed issa jiġi mixli fil-kwalità kif temerġi fl-akkuża odjerna, ma jbidel xejn. Li kieku din il-Qorti kellha tieqaf hemm u tqis li l-persuna quddiema illum hija persuna differenti, minhabba f'din il-kwalifika biss, tkun qiegħda tagħmel eżami superfiċjali.

Illi din il-Qorti taqbel li l-Kapitolu 604 tal-Liġijiet ta' Malta ma jagħmilx referenza għall-artikolu 121D tal-Kapitolu 9 tal-Liġijiet ta' Malta, u għalhekk jidhol fix-xena il-kuncett ta' responsabbiltà' vikarja²⁴, li naturalment għandhom rekwiżiti u konsegwenzi differenti²⁵. Għalhekk, f'każijiet bħal dawn jgħodd u jiġi

²³ Kopja tal-istess tinsab eżebita a fol 89 tal-proċess.

²⁴ Safejn hekk applikabbli, ssir referenza għal dak raġunat u deċiż fis-sentenza fl-ismijiet **Il-Pulizija vs Daniela Debattista**, (App Nru: 498/2015) mogħtija mill-Qorti tal-Appell (Sede Inferjuri) nhar is-6 ta' Novembru 2016.

²⁵ F'dan is-sens issir referenza għad-deċiżjoni fl-ismijiet **Il-Pulizija vs Ivan Gauci et**, (Kumpilazzjoni Nru: 128/2015) mogħtija minn din il-Qorti kif hemm preseduta nhar id-19 ta' Jannar 2017 fejn inghad hekk: "*Il-Qorti hija tal-fehma li qabel ma tkompli tiddiskuti l-mertu tal-kaz għandha l-ewwel tiddiskuti x'inhu dak li jikkostitwixxi responsabilita' kriminali ta' korp magħqud fit-termini tal-Artikolu 121D tal-Kap. 9 tal-Liġijiet ta' Malta. Dan ifisser illi kuntrarjament għal dik ir-responsabbiltà' vikarja imqiegħda fuq spallejn id-direttur ta' korp magħqud fejn allura f'kaz ta' sejbien ta' htija u imposizzjoni ta' piena din tigi inflitta fuqu u għandha tigi skontata minnu personalment anke f'kaz ta' piena pekunjarja, bil-kuncett legali*

applikat dak li jrid l-artikolu 13 tal-Kapitolu 249 tal-Ligijiet ta' Malta li jgħid hekk:

Meta xi reat taht jew kontra xi dispozizzjoni li tinsab f'xi Att, li jkun għadda sew qabel jew wara dan l-Att, isir minn korp jew għaqda ta' persuni, sew jekk tkun persuna ġuridika jew le, kull persuna li, fil-ħin tal-għemil tar-reat, kienet direttur, manager, segretarju jew uffiċjal ieħor simili tal-korp jew għaqda, jew kienet tidher li qed taġixxi f'dik il-kariga, tkun hatja ta' dak ir-reat kemm il-darba ma tippruvax li r-reat ikun sar mingħajr it-tagħrif tagħha u li tkun eżercitat id-diligenza kollha xierqa biex tevita l-għemil tar-reat.

gdid introdott permezz ta' din id-disposizzjoni tal-ligi li titkellem dwar il-corporate liability, kif inghad, ir-responsabbilta penali ghalkemm titqiegħed fuq spallejn persuna fizika, madanakollu l-piena pekunjarja hija imputabbli lil-korp magħqud, f'dan il-kaz il-korp Peace Band Club, liema penali tigi meqjusa bhala dejn civili u titolu eżekuttiv fil-konfront ta' dak il-korp magħqud.” L-istess deċiżjoni mbagħad kompliet hekk: “Mela id-distinzjoni bejn dina l-forma ta' responsabbilita' penali u dik vikarja hija wahda sottili hafna, ghaliex ghalkemm fiz-zewg istanzi il-kundanna issir kontra l-persuna fizika, uffiċjal tal-korp magħqud, madanakollu l-piena inflitta taht l-Artikolu 13 ta' l-Att dwar l-interpretazzjoni taqa' f'hogor dik il-persuna, u fil-kaz tar-responsabbilita' tal-korp magħqud, il-piena tinghata fil-konfront tal-persuna legali u mhux dik fizika, fejn l-uffiċjal allura ma jwegibx personalment għall-agir inkriminatorju. Ukoll ghalkemm fejn il-persuna fizika tigi akkuzata bir-responsabbilita' vikarja tagħha, hija tista' tezimi ruhha minn tali responsabbilita' billi turi, u dan fuq bazi ta' probabbilita', illi hija tkun eżercitat id-diligenza mehtiega għal-kariga minnha okkupata u tkun għamlet dik is-sorveljanza mehtiega fil-qadi ta' dmirijietha sabiex tara illi ma jsir l-ebda att jew omissjoni doluza, ma jidhirx illi bl-istess mod il-korp magħqud kif rappreżentat jista' isib il-konfort ta' dik l-iskuzanti taht l-Artikolu 121D hawn fuq iccitat u jkun bizzejjed illi l-Prosekuzzjoni tipprova illi r-reat ikun sehh a beneficċju tal-kumitat tal-Peace Band Club jew il-parruccjani tieghu sabiex tigi stabbilita r-reita' f'dak il-korp magħqud.” Huwa wkoll ta' interess dak li ngħad fis-sentenza fl-ismijiet **Il-Pulizija vs Erica Farrugia Harding**, (App Nru: 354/2022) mogħtija mill-Qorti tal-Appelli Kriminali (Sede Inferjuri) nhar is-6 ta' Jannar 2023 fejn ingħad hekk: “Illi l-Qorti tqies illi wasal iż-żmien fejn anke f'dan il-qasam penali fejn il-vjolazzjoni tal-ligi tkun saret minn korp magħqud jew soċjeta kummerċjali b'personalita' ġuridika indipendenti minn dik tal-azzjonisti tagħha jew tal-uffiċjali li imexxuha, ikun hemm kundanna wahda u unika fil-konfront ta' dak il-korp magħqud, u mhux kontra kull uffiċjal tal-kumpanija sabiex b'hekk jitwiieldu pluralita' ta' azzjonijiet penali għal infrazzjoni tal-ligi li del resto għandha titqies daqslikieku saret minn persuna wahda u ċioe' is-soċjeta kummerċjali. Il-ligi madanakollu ma tagħtix din is-setgħa lil Qorti, bir-responsabbilita' vikarja taqa' fuq kull direttur, manager u uffiċjal ieħor tal-kumpanija li, kif ingħad, jsiru hatja tan-nuqqas magħmul mill-kumpanija li huma jirrappreżentaw bil-kundanna għalhekk issir fil-konfront tagħhom personali.”

Illi din il-Qorti, diversament preseduta, diġà kellha okkażjoni tidhol *in funditus* fuq din il-kwistjoni²⁶. Din il-Qorti taqbel ma dak l-insenjament u tagħmlu tagħha mingħajr hteġa ta' elaborazzjoni ulterjuri. Utli wkoll jiġi ribadit li l-artikolu 22(1) tal-Kapitolu 604 tal-Liġijiet ta' Malta jibda billi jagħmel referenza għal kull "persuna" mingħajr ma jagħti tifsira jew limitazzjoni ta' min tista tkun dik il-persuna. Allura tgħodd id-definizzjoni misjuba fl-artikolu 4(e) tal-Kapitolu 249 tal-Liġijiet ta' Malta li jgħid hekk:

L-espressjoni "persuna" tinkludi korp jew għaqda oħra ta' persuni sew jekk dak il-korp jew dik l-għaqdajkunu persuna ġuridika, skont id-dispożizzjonijiet tat-Tieni Skeda tal-Kodiċi Ċivili, sew jekk le.

Illi kif inhu ben aċċettat, meta wiehed jitkellem fuq responsabbiltà vikarja, wiehed xorta qiegħed janalizzza **ir-responsabbiltà personali** ta' dak l-akkużat, għalkemm f'dik il-kwalità indikata. Għalhekk f'każ li din il-Qorti kellha finalment issib hteġa, sakemm Nevile Arpa²⁷ ma jurix li huwa ma kienx jaf jew ma setax raġonevolment ikun jaf b'xi eġmli kriminuż jew in-nuqqas tiegħu²⁸,

²⁶ Issir ampja referenza għas-sentenza fl-ismijiet **Il-Pulizija vs James Sammut et.**, mogħtija minn din il-Qorti diversament preseduta nhar is-27 ta' Marzu 2023.

²⁷ Għaliex f'dak il-każ l-oneru jinqaleb għal fuq l-akkużat sabiex jipprova li l-aġir kien wiehed mhux fil-kontroll tiegħu.

²⁸ Ara f'dan is-sens dak raġunat fis-sentenza fl-ismijiet **Il-Pulizija vs William Caruana.** (App Nru: 294/2012) mogħtija mill-Qorti tal-Appelli Kriminali (sede Inferjuri) nhar it-28 ta' Lulju 2021, fejn ġie mfakkar hekk: "*Illi esposti dawn il-punti ta' dritt huwa ċar illi l-funzjoni ta' direttur huwa vast u ġeneriku hafna. Dan jidher li huwa wkoll l-ispirtu tal-artikolu 13 meta jixhet fuq kull direttur (mingħajr l-ebda speċifikazzjoni tal-funzjonijiet li jaqdu jew li qdew fil-kumpanija li tkun) ir-responsabbiltà' kriminali meta jiġu kommissi reati mill-kumpanija bħalma fil-fatt ġara f'dan il-każ. Issa sabiex direttur jeżimi ruħu minn kull responsabbiltà penali jrid neċessarjament iressaq prova li huwa aġixxa b'diligenza sabiex jevita l-eġmli tarreat li dwaru l-kumpanija minnu rappreżentata hija mixlija, mqabbla mal-figura tal-bonus pater familias. Illi kien jispetta lill-appellat allura jipprova illi fis-snin li għalihom tirreferi l-akkuża huwa kien mexa b'diligenza u responsabbiltà u li għan-nuqqas imputat lilu huwa ma kienx jahti. Issa, kif ingħad, l-appellat ammetta għall-imputazzjoni miġjuba kontra tiegħu mingħajr ebda riserva. Illi di piu' huwa ma iressaq ebda prova għall-inqas sal-grad rikjest*

huwa l-istess Neville Arpa biss li jista' jirrispondi għall-akkuza²⁹. Ir-responsabbiltà hija u kienet waħda personali u mhux waħda rappreżentattiva kif inhu fil-kamp ċivili³⁰. Fi kliem sempliċi, f'każ ta' htija, il-multa tiġi nflitta fuq Neville Arpa u mhux fuq NSI Ltd.

sabiex jipprova jeżimi ruħu minn din ir-responsabbiltà u billi jirrizulta illi huwa irriżenja mill-kariga ta' direttur fis-sena 2012 din mhijiex prova suffiċjenti li tista' teħilsu mill-obbligi fiskali tiegħu. Huwa irid jipprova li mhux biss ma kienx jaf b'dawn in-nuqqasijiet imma wkoll li kien eżercita id-diligenza kollha tiegħu, kif dettat wkoll mill-Att dwar il-Kumpanniji, sabiex jevita li dawn in-nuqqasijiet jirrikorru jew li għamel li seta' biex isolvi l-problema li kienet inħolqot tul dawka is-snin kollha." Bl-istess mod isir referenza għas-sentenza fl-ismijiet **il-Pulizija vs Gaetano Abdilla et**, (App Nru: 81/1999/1) mogħtija mill-Qorti tal-Appelli Kriminali (Sede Inferjuri) nhar it-28 ta' Lulju 2003 fejn ingħad hekk: "*Kif gie diversi drabi ritenut minn din il-Qorti, biex direttur (jew persuna oħra msemmija fl-Artikolu 13 ta' Kap. 249) ma jkunx vikarjament responsabbli għar-reat kommess mill-kumpanija jew soċjeta' irid jipprova, imqar fuq bazi ta' probabbilita', mhux biss li hu ma kienx jaf li kien sar ir-reat izda wkoll (mhux jew) li hu kien eżercita id-diligenza kollha xierqa biex jiġi evitat dak ir-reat. Tali diligenza ma tistax tikkonsisti filli persuna semplicement thalli f'idejn haddiehor biex iwettaq pjan, ordni jew xi management partikolari, għax altrimenti jkun faċli għal dak li jkun li jahsel idejha mir-responsabbiltà penali (f'dan il-każ vikarja) billi jgħid, per eżempju, li ta ordni lis-subaltern tiegħu u li kien dan is-subaltern tiegħu li ma wettaqx l-ordni. Il-ligi tirrikjedi li dak li jkun ikun eżercita id-diligenza kollha xierqa, u dan normalment ifisser li dak li jkun irid ikun ha attivament passi biex jassigura l-osservanza tal-ligi, u mhux semplicement, kif għamel l-appellant, għadda l-karti lil huh u halla f'idejha.*"

²⁹ Fost diversi ssir referenza għas-sentenza fl-ismijiet **The Police vs Omissis et**, (Appell Nru 42/2014) mogħtija mill-Qorti tal-Appelli Kriminali (Sede Inferjuri) nhar is-16 ta' Frar 2023 fejn gie raġunat hekk: "*This Court agrees only in part with the Attorney General's argument. The Attorney General is correct in her interpretation of the two distinct concepts of corporate criminal liability and vicarious criminal responsibility and is also correct in arguing that given that the provisions of Article 121D were not applicable in relation to the offences allegedly committed by the body-corporate, the analysis should shift onto whether the persons legally and juridically answerable to the body-corporate at the time of the commission of the alleged offence, were aware of the criminal wrongdoings of the body-corporate. The Attorney General is also correct in her argument that in this scenario, if found guilty, it is the representatives of the body-corporate that will be found guilty and sanctioned accordingly and not the body-corporate itself (as would be the case through the application of Article 121D of the Criminal Code).*" Fuq l-istess vena, ssir referenza wkoll għas-sentenza fl-ismijiet **Il-Pulizija vs Charles Le Brun**, (App Nru: 369/2017) mogħtija u mill-Qorti tal-Appelli Kriminali (Sede Inferjuri) nhar id-19 ta' Frar 2019 u għas-sentenza fl-ismijiet **Il-Pulizija s Anthony Zahra**, (App Nru: 391/2016) mogħtija mill-Qorti tal-Appelli Kriminali (Sede Inferjuri) nhar it-30 ta' Ottubru 2019.

³⁰ Fost oħrajn, il-Qorti tagħmel referenza għas-sentenza fl-ismijiet **Il-Pulizija vs Anthony Bezzina et**, (App Nru: 463/2012) mogħtija mill-Qorti tal-Appelli Kriminali (Sede Inferjuri) nhar id-19 ta' Novembru 2015 fejn intqal hekk: "*Dan ifisser allura illi ir-responsabbiltà kriminali hija wahda personali u mhux wahda rappreżentattiva jew nomine kif inhi fil-kamp ċivili. Għalhekk ma hemmx għalfejn li l-appellati jigu icċitat fil-vesti ta' direttur jew in rappreżentanza ta' xi soċjeta' kummerċjali. Bizzejjed li jiġi citat b' mod car għal dak li jirrigwarda l-konnotati tagħhom personali w li mill-korp tal-akkuza jkun jidher car li qed jigu*

Illi rispettosament, minn qari tal-allegat kuntratt ta' kera relattiv, kellu jkun altru milli evidenti għall-prosekuzzjoni (fl-ewwel każ) li sid il-kera, skond dak il-kuntratt, kienet NSI Ltd u mhux Neville Arpa, li deher biss in rappresentanza tal-istess soċjetà. Din kienet prova faċilment determinabbli mal-ħruġ tal-ewwel akkuza. Għalhekk issa, m'għadux aktar leċitu li l-Prosekuzzjoni sempliċiment, abbażi ta' dak deċiż minn din il-Qorti fl-ewwel sentenza, temenda l-kwalità rappreżentattiva tal-akkużat u terġa tgħaddi lil Neville Arpa minn dawn it-tieni sett ta' proċeduri. Dan semmai kellu jsir fl-ewwel każ u mhux issa³¹. Jibqa' l-fatt li kemm fl-ewwel sett ta' proċeduri hu f' din il-kawża, l-akkużat baqa' l-istess³²,

mħarrka jew akkużati minnhabba r-responsabbilta' vikarja tagħhom bħala uffiċjali/diretturi tal-korp. Dak li irid jirrizulta mill-provi, iżda hu li fil-fatt huma kienu id-diretturi, jew uffiċjali tal-korp bhal ma hija soċjeta' kummerċjali li tiggstixxi l-post fejn ikun sar ir-reat u li huma allura qed jigu akkużati għal din ir-raguni." Bl-istess mod issir referenza għas-sentenza fl-ismijiet **Il-Pulizija vs Marius Muscat**, (692/2020) mogħtija mill-Qorti tal-Appelli Kriminali (Sede Inferjuri) nhar il-31 ta' Mejju 2023 fejn ukoll ġie mfakkar hekk: "*Illi d-direttur ta' kumpanija iwieġeb ukoll f'ismu personali u jiġi misjub ħati personalment għan-nuqqasijiet tal-kumpanija li jwasslu għal eġmli kriminali u li jkun saru b'konsegwenza tan-nuqqas ta' diligenza u kura li kull direttur skont illi ġie tenut li jeżerċita.*"

³¹ Huwa ċelebri, u ripetutament mtenni, dak enunċjat fis-sentenza fl-ismijiet **Il-Pulizija vs Joseph Bonnici** mogħtija mill-Qorti tal-Appelli Kriminali (Sede Inferjuri) nhar is-26 ta' Mejju 1995 fejn kien ingħad hekk: "*5. Għall-finijiet ta' kjarifika tal-posizzjoni legali, din il-Qorti tosserva li kemm l-Artikolu 322 tal-Kap 10 kif ukoll l-Artikolu 13 tal-Att dwar l-Interretazzjoni (Kap. 249) johlqu r-responsabbilta' penali vikarja ta' direttur, manager, segretarju ecc. ta' għaqda jew korp ta' persuni għar-reati kommessi minn tali għaqda jew korp. Iz-zewg disposizzjonijiet jistabbilixxu wkoll id-difiza li tista' tingieb 'l quddiem minn tali direttur, manager, segretarju ecc. meta jiġi imsejjah biex iwieġeb għar-reat kommess mill-imsemmija għaqda jew korp. Pero' t-tahrika tohrog dejjem kontra l-imsemmi direttur, manager, segretarju ecc. f'ismu personalment, fis-sens li hu personalment irid iwieġeb għall-akkuza u f'kaz ta' sejbien ta' htija u imposizzjoni ta' piena, tali piena, sia jekk pekunjarja sia jekk restrittiva tal-liberta' personali, tigi inflitta fuqu u tigi skontata minnu. Mill-banda l-oħra, meta l-prosekuzzjoni tkun qed tipotizza, kontra tali direttur, manager jew segretarju, reat kommess mill-għaqda jew korp, u li għalih hu jrid iwieġeb personalment, fl-imputazzjoni jew fl-akkuza - - mhux fl-istem tal-imputat jew akkużat, cioe' mhux fl-okkju tal-kawża - - għandu jkun hemm xi indikazzjoni li hu qed jiġi imsejjeh iwieġeb għal reat kommess mill-korp jew għaqda; cioe', għandu jkun hemm xi indikazzjoni li hu qed jiġi imħarrek jew akkużat minnhabba r-responsabbilta' vikarja tiegħu. Jekk mhux għal xi haga oħra, tali indikazzjoni hi meħtieġa sabiex l-imputat jew akkużat ikun jista' jipprepara d-difiza tiegħu: altru wiehed irid iwieġeb għal reat kommess minnu stess, altru jekk irid iwieġeb għal reat kommess minn haddiehor (f'dan il-kaz, mill-għaqda jew korp).*"

³² F'dan ir-rigward issir referenza għas-sentenza fl-ismijiet **Anthony P. Farrugia vs L-Onorevoli Prim Ministru et**, (Rik Kkost Nru: 8/2011) mogħtija mill-Prim Awla tal-Qorti

u qieghed jerga jigi mitlub jirrispondi għall-istess akkuża emergenti mill-istess fatti.

Illi għalhekk il-Qorti ssib lid-difiza *tan-ne bis in idem* f'dan il-każ hija waħda tajba u qieghda tigi milqugħa.

3) Konkluzjoni

Għal dawn il-motivi, il-Qorti qieghda tilqa' l-eċċezzjoni *tan-ne bis in idem* u konsegwentement qieghda tiddikjara dan il-proċediment bħala estint³³.

Dr Joseph Gatt LL.D.
Maġistrat

Annalise Spiteri
Deputat Registratur

Ċivili (Sede Kostituzzjonali) nhar is-17 ta' Novembru 2016 (konsegwentement varjata mill-Qorti Kostituzzjonali nhar it-8 ta' Mejju 2017 iżda l-bran hawn utilizzat xorta jsib applikazzjoni), fejn ingħad hekk: "*Illi meta wiehed jitkellem dwar l-eċċezzjoni tan-ne bis in idem fil-qasam tad-dritt penali taħt l-ordinament ġuridiku tagħna, wiehed iqis li **jehtieg jintwera li l-persuna li tkun tqieghdet taħt akkuża ohra trid tkun l-istess waħda li kienet tqieghdet taħt l-ewwel proċedura u wkoll li tkun hekk tressqet dwar l-istess fatt.***" (*enfasi tal-Qorti*).

³³ Il-prinċipju *tan-ne bis in idem* huwa wiehed li jekk jigi milqugħ, jagħti lok għall-estinzjoni tal-proċeduri partikolari kriminali. F'dan ir-rigward, il-Qorti tagħmel referenza għas-sentenza fl-ismijiet **Il-Pulizija vs Martin Zammit**, mogħtija minn din il-Qorti kif hemm preseduta fit-3 ta' Ottubru 2014 kif ukoll għas-sentenza klassika fl-ismijiet **Giovanni Baldacchino vs Giuseppe Buhagiar**, mogħtija mill-Qorti tal-Appelli Kriminali (Sede Inferjuri) nhar il-15 ta' Novembru 1941.

